

കേന്ദ്ര സ്ഥാപനങ്ങൾ ഫാക്ടറി സന്ദർശിച്ച് അടിസ്ഥാന സൗകര്യങ്ങളുടെ ലുബ്ധി ഉറപ്പാക്കുന്നു. കൂടാതെ ജനീവ ആസ്ഥാനമാക്കിയുള്ള യൂറോപ്യൻ യൂണിയൻ പ്രതിനിധികളുടെ സന്ദർശനവും പ്രതീക്ഷിക്കാവുന്നതാണ്. മത്സ്യത്തൊഴിലാളികൾക്ക് ആവശ്യമായ ഐസ് ഉൽപ്പാദിപ്പിക്കുന്നതിനായി നാല് ഐസ് പ്ലാന്റുകൾ നവീകരിക്കുകയും മത്സ്യം സംസ്കരിക്കുന്നതിനും വിദേശ രാജ്യങ്ങളിലേക്ക് കയറ്റുമതി ചെയ്യുന്നതിനുമായി മത്സ്യഫെഡ് ഐസ് & കോൾഡ് സ്റ്റോറേജ് നവീകരിക്കുകയും ചെയ്തിട്ടുണ്ട്. മത്സ്യം കൂടുതലായി ലഭ്യമാകുന്ന സാഹചര്യങ്ങളിൽ അധികമുള്ള മത്സ്യം കേടുകൂടാതെ ഐസ് ചെയ്ത് സൂക്ഷിക്കുന്നതിനും ഗുണമേന്മ നഷ്ടപ്പെടാതെ മത്സ്യം ഉപഭോക്താക്കളിൽ എത്തിക്കുന്നതിനും ഈ സൗകര്യം വഴി സാധിച്ചു. തത്ഫലമായി മത്സ്യത്തൊഴിലാളികൾ കൊണ്ടുവരുന്ന മത്സ്യത്തിന് മെച്ചപ്പെട്ട വില ഉറപ്പാക്കുന്നതിന് ഈ പദ്ധതി വഴിയൊരുക്കിയിട്ടുണ്ട്.

(ഡി) 2011-12 കാലയളവിൽ മത്സ്യഫെഡ് ഐസ് & ഫ്രീസിംഗ് പ്ലാന്റിൽ നിന്ന് 1324 ടൺ മത്സ്യം കയറ്റുമതി ചെയ്യുകയും അതുവഴി 12.04 കോടി രൂപയുടെ വിദേശനാണ്യം ലഭിക്കുകയും ചെയ്തു.

നഗരപ്രദേശങ്ങളിലെ ജലസ്രോതസ്സുകളുടെ സംരക്ഷണം

14 (*164) ശ്രീ. വി. പി. സജീന്ദ്രൻ :

ശ്രീ. വി. ടി. ബൽറാം :

ശ്രീ. ഡൊമിനിക് പ്രസന്റേഷൻ :

ശ്രീ. ഹൈബി ഈഡൻ : താഴെ കാണുന്ന ചോദ്യങ്ങൾക്ക് മുഖ്യമന്ത്രി സദയം മറുപടി നൽകുമോ :

(എ) നഗരപ്രദേശങ്ങളിലെ ജലസ്രോതസ്സുകൾ സംരക്ഷിക്കുന്നതിന് കെ.എസ്.ബി.ബി. പദ്ധതി തയ്യാറാക്കിയിട്ടുണ്ടോ ; വിശദമാക്കുമോ ;

(ബി) നഗരങ്ങളിലെ ജലസ്രോതസ്സുകളും ജൈവവൈവിധ്യവ്യവസ്ഥയും സംരക്ഷിക്കുന്നതിന് എന്തെല്ലാം കാര്യങ്ങളാണ് പദ്ധതിയിൽ ഉൾപ്പെടുത്തിയിരിക്കുന്നത് ; വിശദാംശങ്ങൾ എന്തെല്ലാം ;

(സി) റസിഡന്റ്സ് അസോസിയേഷനുകളേയും എൻ.ജി.ഒ.കളേയും പ്രസ്തുത പദ്ധതിയുമായി സഹകരിപ്പിക്കുന്നതിന് തയ്യാറാകുമോ ; വിശദാംശങ്ങൾ വ്യക്തമാക്കുമോ ?

മുഖ്യമന്ത്രി (ശ്രീ. ഉമ്മൻ ചാണ്ടി) :

(എ) ഉണ്ട്. തിരുവനന്തപുരം നഗരപ്രദേശങ്ങളിലെ കുളങ്ങൾ സംരക്ഷിക്കുന്നതിനും ജൈവവൈവിധ്യം വർദ്ധിപ്പിക്കുന്നതിനുമായി ഒരു പൈലറ്റ് പദ്ധതി ബോർഡ് തയ്യാറാക്കിയിട്ടുണ്ട്.

(ബി) നഗരങ്ങളിലെ ജലസ്രോതസ്സുകളും ജൈവവൈവിധ്യ വ്യവസ്ഥയും സംരക്ഷിക്കുന്നതിനായി ബോർഡ് തയ്യാറാക്കിയിട്ടുള്ള പദ്ധതിയിൽ കുളങ്ങളിലെ ആവാസ വ്യവസ്ഥ പോഷിപ്പിക്കുന്നതിന്റെ ഭാഗമായി തനതു മത്സ്യസമ്പത്ത് വർദ്ധിപ്പിക്കുക, മലിനീകരണം തടയുക, കുളത്തിൽ വർഷംമുഴുവൻ ജലലഭ്യത ഉറപ്പാക്കാനുള്ള പ്രവർത്തനങ്ങൾ ചെയ്യുക, കളകൾ നിയന്ത്രിക്കുക, മണ്ണടിയുന്നത് തടയുക,

കുളത്തിന്റെ ദൈനംദിന പരിചരണത്തിന് ജനകീയ സമിതികൾ ഉണ്ടാക്കുക, ജലസ്രോതസ്സുകളെ സംരക്ഷിക്കാൻ പ്രചരണം നടത്തുക, കുളത്തിന്റെ പരിസരങ്ങളിൽ ഔഷധസസ്യങ്ങൾ വച്ചുപിടിപ്പിക്കുക, അതിരുകളിൽ ജൈവവേലിയായി കൈത, രാമച്ചം തുടങ്ങിയവ വച്ചുപിടിപ്പിക്കുക തുടങ്ങിയവ ഉൾപ്പെടുത്തിയിട്ടുണ്ട്.

(സി) ബി.എം.സി.കളെയും റസിഡന്റ്സ് അസോസിയേഷനുകളെയും സന്നദ്ധ സംഘടനകളെയും പ്രസ്തുത പദ്ധതിയിൽ ഉൾപ്പെടുത്തി ജനകീയമായി കുളങ്ങൾ സംരക്ഷിക്കാനാണ് പദ്ധതി വിഭാവനം ചെയ്യുന്നത്.

ബഡ്ജറ്റ് പ്രഖ്യാപനങ്ങളും സപ്തധാരാ പദ്ധതികളും

15 (*165) പ്രൊഫ. സി. രവീന്ദ്രനാഥ് :

ശ്രീ. പി. കെ. ഗുരുദാസൻ :

ശ്രീ. എളമരം കരീം :

ശ്രീ. ജെയിംസ് മാത്യു : താഴെ കാണുന്ന ചോദ്യങ്ങൾക്ക് മുഖ്യമന്ത്രി സദയം മറുപടി നൽകുമോ:

(എ) സർക്കാർ ബഡ്ജറ്റിലൂടെ പുതുതായി നടപ്പിലാക്കുമെന്ന് പ്രഖ്യാപിച്ച പദ്ധതികൾ ഏതൊക്കെയാണിവ ;

(ബി) പ്രഖ്യാപിച്ച പദ്ധതികളുടെ നടത്തിപ്പ് അവലോകനം ചെയ്യുകയുണ്ടായോ ; നടപ്പിലാക്കാൻ കഴിയാത്തവയെ സംബന്ധിച്ച് വിശദമാക്കാമോ ; പൂർണ്ണമായും നടപ്പിലാക്കിയവ എത്ര ;

(സി) ബഡ്ജറ്റിനുപുറത്ത് സപ്തധാരാ പദ്ധതിയിലൂടെയും മറ്റും പ്രഖ്യാപിച്ച സ്കീമുകളുടെയും പരിപാടികളുടെയും നടത്തിപ്പ് അവലോകനം ചെയ്തിട്ടുണ്ടോ ; വിശദമാക്കാമോ ;

(ഡി) മേൽപറഞ്ഞ പുതിയ പദ്ധതികളിലും പരിപാടികളിലും പൂർണ്ണമായും നടപ്പിലാക്കാത്തവ എത്ര ; അവ ഏതെല്ലാം വിശദമാക്കാമോ ?

മുഖ്യമന്ത്രി (ശ്രീ. ഉമ്മൻ ചാണ്ടി) :

(എ) 2012-13 ബഡ്ജറ്റ് പ്രസംഗത്തിൽ ഇരുനൂറ്റിയമ്പതോളം പുതിയ പദ്ധതികൾ പ്രഖ്യാപിച്ചിട്ടുണ്ട്. അവയുടെ വിവരങ്ങൾ അനുബന്ധമായി ചേർക്കുന്നു.*

(ബി) ബഡ്ജറ്റിൽ പ്രഖ്യാപിച്ച പദ്ധതികളുടെ നടത്തിപ്പ് അവലോകനം ചെയ്തു വരുന്നുണ്ട്. പ്രഖ്യാപിച്ച മിക്ക പദ്ധതികൾക്കും ഭരണാനുമതി പുറപ്പെടുവിക്കുകയും നിർവ്വഹണം ആരംഭിക്കുകയും അവ വിവിധ ഘട്ടങ്ങളിൽ പുരോഗമിക്കുകയുമാണ്. ഭൂമി ലഭ്യമാകാത്തതുപോലുള്ള ചില സാങ്കേതിക കാരണങ്ങൾ കൊണ്ട് ചുരുക്കം ചില പദ്ധതികൾ ആരംഭിക്കുവാൻ കഴിഞ്ഞിട്ടില്ല. ഈ പദ്ധതികളും നടപ്പിലാക്കാനുള്ള ശ്രമങ്ങൾ നടത്തിവരുന്നു.

*ലൈബ്രറിയിൽ വച്ചിട്ടുണ്ട്.